

Nai Dunia

90 Applications for the post of deputy governor of RBI

नई दिल्ली। भारतीय रिजर्व बैंक (आरबीआइ) के खाली पड़े डिप्टी गवर्नर पद के लिए वित्त मंत्रालय को करीब 90 आवेदन मिले हैं। यह पद ऊर्जित पटेल को गवर्नर बनाए जाने के बाद खाली हुआ है। आरबीआइ के डिप्टी गवर्नर पद के लिए आवेदन करने वालों में कनिष्ठ और मझोले स्तर के बैंक अधिकारी भी शामिल हैं।

वित्त मंत्रालय के सूत्रों ने बताया कि आवेदकों की सूची मंत्रिमंडलीय सचिव पीके सिन्हा की अध्यक्षता वाली उस समिति के पास भेजी गई है। यह समिति वित्तीय क्षेत्र के नियामकों की नियुक्ति के लिए प्रत्याशियों की खोज करती है।

समिति अपने पास आए नामों में अभी और काट-छांट कर सकती है। इसके बाद अभ्यर्थियों को साक्षात्कार के लिए बुलाया जाएगा। सूत्रों ने कहा कि पहले स्तर पर काट-छांट की जरूरत इसलिए पड़ी, क्योंकि आवेदकों में कुछ कनिष्ठ और मध्यम स्तर के बैंक अधिकारी भी थे।

वित्तीय सेवा विभाग ने इस संबंध में 21 अक्टूबर तक आवेदन मंगाए थे। फिलहाल रिजर्व बैंक में तीन डिप्टी गवर्नर आर. गांधी, एसएस मूंदड़ा और एनएस विश्वनाथन हैं। इस पद के लिए प्रत्याशी को जरूरी अनुभव के साथ 60 वर्ष का होना चाहिए। नियुक्ति तीन साल के लिए की जाएगी।